

పొద్దున్నే.. కాఫీ తాగాలా, చాయ్ తాగాలా? ఒక నిర్ణయం.

స్నానం చేసి బ్రేక్ ఫాస్ట్ చేయాలా, లేదంటే

ముందే తినేయాలా? ఒక నిర్ణయం.

వైట్ ఫర్ట్ వేసుకోవాలా, పింక్ ఫర్ట్ వేసుకోవాలా? ఒక నిర్ణయం.

లంచ్ తీసుకెళ్లాలా? క్యాంటీన్ లో తినేయాలా? ఒక నిర్ణయం.

పాత ఉద్యోగం చేయాలా? కొత్త కంపెనీలో చేరాలా? ఒక నిర్ణయం.

ప్రేమించి పెళ్లి చేసుకోవాలా? పెద్దలు కుదిర్చిన అమ్మాయికి

తాళి కట్టాలా? ఒక నిర్ణయం.

ఇక్కడితో ఈ చిట్టా ఆగిపోదు. పిల్లలు,

వాళ్ల చదువులు, కట్టుకోబోయే ఇల్లు, రిటైర్మెంట్ ప్లాన్..

చిన్నదైనా, పెద్దదైనా ప్రతి నిర్ణయం కీలకమే.

మంచి నిర్ణయం మనమీద మనకు

నమ్మకాన్ని పెంచుతుంది. విఫల నిర్ణయం

మనోబలాన్ని దెబ్బతీస్తుంది. కాబట్టి,

నిర్ణయ కళ మీద పట్టు

సాధించడం అత్యవసరం.



కవర్ స్టోరీ
లు

మీ నిర్ణయం..

మీ జీవితం!

అన్నప్రాశన నాడు పిల్లాడి ముందు ఓ నాలుగు రకాల వస్తువులు పెడతారు.

వాటిలో దేన్ని ఎంచుకోవాలో నిర్ణయించుకోవాల్సింది ఆ బిడ్డే. దాన్ని బట్టే భవిష్యత్తులో ఏమవుతాడనే అంచనాకు వస్తారు. అది మొదలు మాత్రమే! ఏ స్కూల్, ఏ సిలబస్, ఏ కోర్స్, ఏ ఉద్యోగం... ఇలా అడుగడుగునా మనల్ని నడిపించేది నిర్ణయాలే. టీవీ బ్రాండ్ నుంచి పెళ్లి బ్యాండ్ వరకు నిర్ణయాలే జీవితాన్ని నిర్దేశిస్తాయి.

అందుకని, నిర్ణయాలు తీసుకునేటప్పుడు జాగ్రత్తగా ఉండాలని చెబుతారు నిపుణులు. కార్పొరేట్ వ్యవస్థలో కావచ్చు. పోటీ ప్రపంచంలో కావచ్చు. మనం తీసుకునే ప్రతి నిర్ణయం మనల్ని అధఃపాతాళంలోకో, ఆకాశపు అంచులవరకో తీసుకెళ్లే అవకాశం ఉంది. అందుకే నిర్ణయ కళను ఓ శాస్త్రంగా భావిస్తున్నారు. మెకిన్సే సంస్థ నివేదిక ప్రకారం...

ఉన్నత స్థాయి అధికారులు, తమ వృత్తిలో 40 శాతం సమయాన్ని నిర్ణయాలు తీసుకోవడానికే ఉపయోగిస్తారు.

ఇంత సమయం వెచ్చిస్తున్నా, రోజువారీ బాధ్యతల్లో నిర్ణయానికి తగినంత వాటా ఉండటం లేదనే న్యూనత చాలా మందిని పీడిస్తున్నది. ఏ స్థాయిలో ఉన్నవారైనా.. సరైన సమయంలో, సరైన నిర్ణయం సత్వరమే తీసుకోవడం చాలా

అవసరం. దానివల్ల ఎన్ని ఉపయోగాలో తెలియ చెప్పేందుకు చాలా విశ్లేషణలే జరుగుతున్నాయి.